



*Ad Multos Annos lill-aħwa . . .*

Santa Marija  
Had-Dingli

# SR RENATA MUSCAT O.P. u REV. PAUL MUSCAT O.S.A.

Sena Fostna

Nhar il-Hadd, 10 ta' Lulju 2011, fil-knisja parrokkjali ta' Had-Dingli giet iċċelebrata quddiesa ta' radd il-hajr lil Alla f'għeluq il-50 sena mill-professjoni solenni ta' Sister Renata Muscat O.P. u l-40 sena mill-ordinzzjoni saċerdotali ta' Rev. Paul Muscat O.S.A. Il-BORD EDITORJALI stieden lil Patri Pawl, kif jafuh hafna minna, biex jaqsam magħna kelmtejn dwar il-mumentu ewlenin tal-hidma pastorali tiegħu u ta' oħtu.


## SR. RENATA MUSCAT O.P. 50 Sena Soru

Sr Renata (Elizabeth) Muscat twieldet Had-Dingli nhar it-13 ta' Mejju, 1941. Hi nqadqet mal-Ordni tad-Dumnikani nhar l-Epifanija tal-1958. Għamlet l-ewwel sitt xhur bhala prova fil-Kunvent ta' Pompei, ir-Rabat Ghawdex. Kompliet imbagħad in-novizzjat fl-istess kunvent, u wara li għaddew dawn is-sentejn u nofs għamlet l-professjoni solenni tagħha fl-1961. Għalhekk issa ilha 50 sena bhala religjuża. Il-vokazzjoni tagħha tafha liz-zija tagħna, Sr Fortunata Muscat O.P., illum mejta. Hija hadmet għal snin twal fl-isptar Santa Katarina, f'H'Attard. Għal xi snin kellha tmur fil-kunvent tal-Madre Generali tal-Virtù, ir-Rabat, minhabba l-ġenituri. Giet mibghuta għal għaxar xhur l-Ingilterra u xi xhur fl-Istitut ta' San Ġużepp f'Haż-Żabbar. Hadmet ukoll fid-dar tax-xjuħ Hal Lija, imbagħad in-Naxxar u issa f'*Lourdes Home*, f'Ghawdex bhala superjura. Hija fakkret il-50 sena tagħha bhala Dumnikana nhar is-Sibt, 9 ta' Lulju 2011.

## REV. PAUL MUSCAT O.S.A. 40 Sena Saċerdot

Għaddew 40 sena minn meta l-Arcisqof ta' Malta, Mons. Mikiel Gonzi, ikkonsagrani saċerdot ta' Kristu.

Jien twelidt Had-Dingli, nhar l-14 ta' Diċembru 1946, fid-dar numru 10 Triq il-Buskett. Fl-età ta' sbatax-il sena u disa' xhur, dhalt mal-Patrijiet Agostinjani. Kien nhar id-19 ta' Settembru 1963 meta mort Ghawdex flimkien ma' erbgħa oħra biex nibda n-novizzjat. Fit-22 ta' Settembru lbist il-lbsa l-bajda bhala novizz fil-kunvent tal-Agostinjani ġewwa Ghawdex, fejn qiegħed illum. Fl-istess xahar u sena dahal is-Seminarju żagħżuġ iehor minn Had-Dingli, Monsinjur Louis Camilleri.



*Rev. Paul Muscat O.S.A. u Sr. Renata Muscat O.P.*

Kif gietni l-vokazzjoni? Fl-età ta' tmien snin kont abbati fil-kappella tal-Buskett, fejn dak iż-żmien fil-Hdud, festi u granet oħra tal-obbligu kien jiġi jqaddes Patri Rafel Azzopardi O.S.A. Nista' ngħid li minnu



gietni l-hajra li nsir saċerdot bhalu. Ziju ta' missieri wkoll kien Agostinjan, Patri Wigi Muscat. Wara l-iskola primarja ta' Had-Dingli u r-Rabat, bdejt immur l-iskola tal-Agostinjani ġewwa Hal Tarxien fejn domt tliet snin u minn hemm bdejt il-hajja reliġjuża. Konna hamsa li dhalna flimkien. Wara sena ta' novizzjat, ġejna Malta fil-kunvent tar-Rabat, fejn fl-istess kunvent bdejna l-kors tal-filosofija u t-teoloġija. Wara tliet snin min-novizzjat, ghamilna l-professjoni solenni fejn iddikjarajna li issa inqajt minn mal-familja u minn kull haġa li stajna nippossjedu. Wara li temmejt it-teoloġija ġejt ordnat saċerdot fl-14 ta' Marzu 1971, ġewwa l-Knisja ta' Ġiezu, ir-Rabat.

Sentejn wara bdejt il-hajja pastorali tiegħi ġewwa l-parroċċa ta' Santu Wistin il-Belt. Wara hames snin ġejt mibghut biex naqdi l-missjoni tiegħi ġewwa t-Tuneżija, f'post imsejjah *La Goulette*, port ċekjen ftit 'il bogħod mill-belt kapitali fejn domt erba' snin. Hemm ix-xogħol tiegħi kien niehu hsieb il-komunitajiet Taljani u tal-lingwa Inġliża mxerrdin mat-Tuneżija, speċjalment Taljani. Minn hemm ergajt sibt ruhi l-Belt Valletta għal hafna snin ohra. Fl-1994 ġejt mibghut ir-Rabat, Malta, biex niehu hsieb in-nies tal-inhawi tal-Buskett għal erba' snin u minn hemm ġejt mibghut Katanja fi Sqallija fejn kellna knisja u kunvent f'idejna. Hemmhekk kien hemm devozzjoni kbira lejn Santa Rita, fejn għal nhar il-festa kienu jiġu mal-14,000 ruh tant li min jidhol fil-knisja ma kienx ikun jista' johroġ lura jekk mhux mill-kunvent. Għal xi żmien kont niehu hsieb spiritwali tal-habsin żgħażaġh. F'Katanja kellna tmien kmamar li kienu jservu ta' *hostel* speċjalment għall-Maltin li kienu jiġu jqattgħu xi granet magħna. Billi f'Katanja hemm hafna Maltin miżżewġin hemm, kull xahrejn konna nlaqqgħuhom, naghmlulhom quddiesa u wara niehdu xi haġa flimkien. Wara erba' snin, ergajt ġejt imsejjah biex din id-darba nagħti servizz f'Għawdex. Barra s-servizz tiegħi fil-knisja tagħna, kull nhar ta' Hadd immur inqarar fil-parroċċa tax-Xewkija, u kemm-il darba niġi msejjah għal xi funeral u anke mistieden f'purċissjonijiet. F'Għawdex għandna sittax-il kamra bhala *hostel*, fejn snin ilu kienu jkunu mimlijin bin-novizzi.

Inhegġgkom biex nitolbu għal xulxin u għal aktar vokazzjonijiet. Narakom fil-jiem sbieħ tal-festa ta' Santa Marija.



**JERRY'S Chopsticks**  
**Chinese Restaurant**  
**Saqqajja Square, Rabat**  
Tel: 2145 6789, 9984 0584

Treat your loved one  
with eastern flavours

